

केंद्रप्रमुखांची पदे स्पर्धा परीक्षेद्वारे भरण्याबाबत.
सुधारित कार्यपद्धती विहीत करण्याबाबत..

महाराष्ट्र शासन
शालेय शिक्षण व क्रीडा विभाग
शासन निर्णय क्रमांक :- संकीर्ण-२०१६/(प्र.क्र.१६३)/टीनटी-१
हुतात्मा राजगुरु चौक, मादाम कामा रोड,
मंत्रालय, मुंबई ४०० ०३२
दिनांक :- १६ फेब्रुवारी, २०१८

- वाचा:-** १) शासन निर्णय, शालेय शिक्षण व क्रीडा विभाग, पीआरई-१०९४/७०४/(एक)/प्राशि-१,
दिनांक १४ सप्टेंबर, १९९४
२) शासन निर्णय, शालेय शिक्षण व क्रीडा विभाग, पीआरई-२००५/४४६०/प्राशि-१,
दिनांक २ फेब्रुवारी २०१०
३) शासन अधिसूचना, ग्रामविकास व जलसंधारण विभाग, क्र. सेवाप्र-२०१३ /प्र.क्र.१०६ /
आस्था-९ , दिनांक १० जुन, २०१४.

प्रस्तावना :-

प्राथमिक शिक्षणाचे सार्वत्रिकीकरण आणि साक्षरता या अभियानासंबंधी गठीत केलेल्या कार्यबल गटाच्या शिफारशीनुसार, जिल्हा परिषदांतील प्राथमिक शाळांमध्ये सर्वांसाठी शिक्षणाचे सुक्ष्म नियोजन, सतत उपस्थिती टिकविणे व शैक्षणिक दर्जा उंचावण्याकरीता एकूण ४८६० केंद्रीय प्राथमिक शाळा स्थापन करण्याचा निर्णय, संदर्भाधिन क्रमांक १ च्या शासन निर्णयान्वये घेण्यात आला होता. या शासन निर्णयान्वये केंद्रीय प्राथमिक शाळेकरीता प्रशिक्षित पदवीधर केंद्र प्रमुखाचे प्रत्येकी एक पद निर्माण करण्यात आले. तसेच या पदासाठी रुपये १४००-२६००+ रुपये १२५/- विशेष वेतन ही वेतनश्रेणी मंजूर करण्यात आली. ही पदे जिल्हा परिषदेच्या १० प्राथमिक शाळांकरीता एक या प्रमाणात निश्चित करण्यात आलेली आहेत.

या वेतनश्रेणीतील पदे सेवाज्येष्ठता व गुणवत्ता या निकषांनुसार प्रशिक्षित पदवीधर प्राथमिक शिक्षकांच्या संवर्गातील त्यांच्या सेवाज्येष्ठतेनुसार १०० टक्के पदोन्नतीने भरण्यात येत होती. सदर केंद्र प्रमुखांची पदे भरण्याबाबतच्या कार्यपद्धतीत संदर्भाधिन क्रमांक २ च्या शासन निर्णयान्वये फेररचना करण्यात येवून ती सरळसेवेने ४० टक्के याप्रमाणात भरण्याचा निर्णय घेण्यात आला. त्यानुसार एकत्रित मर्यादीत विभागीय स्पर्धा परीक्षेद्वारे तसेच स्पर्धात्मक परीक्षेद्वारे सरळसेवेने अनुक्रमे ३० टक्के व ४० टक्के या प्रमाणातील पदभरतीकरीता ग्रामविकास व जलसंधारण विभागाने आयोजन करण्याबाबत उपरोक्त शासन निर्णयान्वये सूचित करण्यात आले. तथापि केंद्रप्रमुखांच्या पदभरतीकरीता सेवाप्रवेश नियम ग्रामविकास विभागाद्वारे दिनांक १०.०६.२०१४ च्या अधिसूचनेन्वये निश्चित करण्यात येईतोपर्यंत सरळसेवा व विभागीय मर्यादित स्पर्धा परीक्षेद्वारे पदभरती करण्याबाबत कार्यवाही त्या विभागाकडून करण्यात आली नाही. दरम्यानच्या कालावधीत बालकांचा मोफत व सक्तीच्या शिक्षणाचा अधिकार अधिनियम, २००९ चा विचार करता केंद्रप्रमुखांची पदे रिक्त ठेवणे उचित होणार नसल्याने, सदर पदे अभावितपणे भरण्याची कार्यवाही करण्यात आली.

केंद्रप्रमुख पदाबाबत मुळ तांत्रिक प्रशासकीय विभाग हा शालेय शिक्षण विभाग असल्याने सरळसेवा व मर्यादित विभागीय स्पर्धा परीक्षा पद्धती, शालेय शिक्षण विभागाने राबविणे योग्य राहिल असे मत प्रदर्शित करुन केंद्रप्रमुखाची निवड प्रक्रिया राबविण्यास ग्राम विकास विभागाने सहमती दिलेली आहे. याबाबत केंद्रप्रमुखांच्या विविध संघटनांकडूनही वेळोवेळी मागणी करण्यात येत होती.

केंद्र प्रमुख पदाचे सेवाप्रवेश नियम दिनांक १०.०६.२०१४ रोजी अधिसूचित झाल्याने दरम्यानच्या कालावधीत अभावितपणे केंद्रप्रमुखपदी नियुक्त करण्यात आलेल्या शिक्षकांच्या सेवा सदर केंद्रप्रमुख पदावर नियमित करण्याबाबत सामान्य प्रशासन विभाग तसेच विधि व न्याय विभाग यांच्या अभिप्रायास अनुसरुन अभावित केंद्रप्रमुखांच्या सेवा नियमित करण्याची तसेच उर्वरित पदे सरळसेवा / विभागीय मर्यादित स्पर्धा परीक्षा तसेच पदोन्नतीने भरण्याकरीता कार्यपद्धती निश्चित करण्याची बाब शासनाच्या विचाराधीन होती.

शासन निर्णय :-

राज्यात केंद्रप्रमुखांची पदे दिनांक १४.११.१९९४ च्या शासन निर्णयान्वये निर्माण करण्यात आल्यानंतर दिनांक ०२.०२.२०१० च्या शासन निर्णयापर्यंत सदर पदे १०० टक्के पदोन्नतीने भरण्यात येत होती. केंद्र प्रमुख पदाची सेवा प्रवेश नियमावली ग्राम विकास विभागाने दि. १०.०६.२०१४ रोजी अधिसूचित केली. त्यामुळे सरळसेवा, विभागीय मर्यादित परीक्षा व पदोन्नतीने नियुक्तीकरिता विहीत केलेले प्रमाण ४०.३०.३० अधिसूचनेच्या दिनांकापासून लागू झाले. केंद्र प्रमुख पदाचे सेवाप्रवेश नियम अधिसूचित होईपर्यंत म्हणजेच दिनांक ०२.०२.२०१० ते दिनांक १०.०६.२०१४ या कालावधीत बालकांचा मोफत व सक्तीच्या शिक्षणाचा अधिकार अधिनियम, २००९ ची प्रभावीपणे अंमलबजावणी होण्यासाठी, प्राथमिक शिक्षणाचे सार्वत्रिकीकरण आणि साक्षरता अभियानासंदर्भात शिक्षणाचे सूक्ष्म नियोजन, शिक्षणाचा दर्जा उंचावणे त्याचबरोबर विद्यार्थ्यांचे नुकसान होवू नये म्हणून अभावितपणे भरण्यात आलेली केंद्र प्रमुखांची पदे नियमित करण्याबाबत तसेच केंद्रप्रमुखांची रिक्त पदे सरळसेवा, विभागीय मर्यादित स्पर्धा परीक्षा तसेच पदोन्नतीने भरण्याबाबत खालीलप्रमाणे कार्यवाही करण्यास शासन याद्वारे मान्यता देत आहे:-

१.१) केंद्र प्रमुख पदभरती संदर्भात यापूर्वी पारित करण्यात आलेल्या दि.०२.०२.२०१० चा शासन निर्णय अधिक्रमित करण्यात येत असून, दिनांक ०२.०२.२०१० ते दिनांक १०.०६.२०१४ या कालावधीत अभावितपणे नियुक्त केंद्रप्रमुखांची नियुक्ती १००% पदोन्नतीमध्ये मोडत असल्याने या शिक्षकांच्या सेवा केंद्रप्रमुख पदावर नियमित करण्यात येत आहेत.

१.२) दिनांक १०.०६.२०१४ रोजी अथवा तदनंतर अभावित केंद्रप्रमुख म्हणून नियुक्त करण्यात आलेल्या शिक्षकांना पदवीधर शिक्षक पदावर वा समकक्ष पदावर पदावनत करण्यात यावे. अशा शिक्षकांना विभागीय मर्यादित स्पर्धा परीक्षेतील गुणवत्तेनुसार केंद्रप्रमुख पदावर नियुक्ती मिळण्याची संधी राहिल.

१.३) सरळसेवा तसेच विभागीय मर्यादित स्पर्धा परीक्षेद्वारे केंद्रप्रमुख पदावर करण्यात येणारी पदभरती ही अभियोग्यता व बुद्धीमत्ता चाचणीतील गुणांच्या आधारे करण्यात येईल.

२. केंद्रप्रमुख पदावरील नेमणूकीकरिता अनुसरावयाची कार्यपद्धती पुढीलप्रमाणे राहिल:-

२.१) दिनांक १०.०६.२०१४ पूर्वी अभावितपणे नियुक्त करण्यात आलेल्या केंद्रप्रमुखांची नियुक्ती १०० टक्के पदोन्नतीने नियुक्ती समजण्यात येवून त्याप्रमाणे नियमित केंद्रप्रमुख पदावर समायोजित करण्यात आल्यानंतर उर्वरित रिक्त पदे दि.१०.०६.२०१४ च्या अधिसूचनेनुसार सरळसेवा, विभागीय मर्यादित स्पर्धा परीक्षा तसेच पदोन्नतीने नियुक्तीकरीता अनुक्रमे ४०:३०:३० या प्रमाणात भरण्यात येतील. सदर रिक्त पदे त्या त्या निवड प्रक्रियेअंतर्गत भाषा, गणित व विज्ञान, सामाजिक शास्त्र, इतिहास व भुगोल या विषयांसाठी समप्रमाणात भरण्यात येतील. विषयनिहाय भरतीचे प्रमाण खालीलप्रमाणे राहिल :-

अ) भाषा (एक)- इंग्रजी ५० टक्के

(दोन)-प्रथम भाषा-३० टक्के

(तीन)-द्वितीय भाषा (हिंदी)-२० टक्के

ब) गणित व विज्ञान-१०० टक्के

क) सामाजिक शास्त्रे-१०० टक्के (इतिहास व भुगोल)

प्रथम भाषा म्हणून मराठी, उर्दू यांचे प्रमाण ८०:२० असे राहिल.

२.२) पदोन्नती :- पदोन्नतीची ३० टक्के पदे जिल्हा परिषदेच्या प्रशिक्षित शिक्षक (प्राथमिक) पदावर किमान ३ वर्ष अखंड सेवा झालेल्या शिक्षकांमधून सेवाजेष्ठतेनुसार भरण्यात येतील.

२.३) सरळसेवा व विभागीय मर्यादित स्पर्धा परीक्षाद्वारे भरण्यात येणाऱ्या रिक्त पदांची आकडेवारी शासनाच्या संकेतस्थळावर संगणकीय प्रणालीद्वारे स्वतंत्ररित्या प्रसिध्द करण्यात येईल.

३) (अ) सरळसेवा :-

३.१. सरळसेवेद्वारे पदभरती करण्याकरीता जाहिरात संगणकीय प्रणालीवर तसेच जादा खपाच्या स्थानिक दोन वृत्तपत्रात प्रसिध्द करण्यात येईल. शासनाच्या संकेतस्थळावर सदर जाहिरात किमान १५ दिवस कालावधीसाठी उपलब्ध असेल.

३.२ इच्छुक व अर्हता प्राप्त उमेदवार जाहिरातीच्या अनुषंगाने अभियोग्यता व बुद्धीमत्ता चाचणीमधील त्यांना प्राप्त झालेल्या गुणांच्या आधारे ऑनलाईन अर्ज करतील.

३.३ जाहिरातीचा कालावधी संपल्यानंतर पाच कार्यालयीन दिवसांच्या आत गुणानुक्रमानुसार व बिंदूनामावलीनुसार उमेदवारांची निवडसूची शासनाच्या संकेतस्थळावर जाहिर करण्यात येईल. निवड झालेल्या उमेदवारांच्या शैक्षणिक व व्यावसायिक कागदपत्राची परिच्छेद क्र. ७ मध्ये नमूद समितीद्वारे करण्यात येईल. कागदपत्र पडताळणीअंती पात्र ठरलेला उमेदवार पात्रतेअंती उमेदवार, पुढील १५ दिवसांच्या आत निवड झालेल्या पदावर हजर होवून रुजु अहवाल संबंधित सक्षम प्राधिकाऱ्यांकडे सादर करेल. सक्षम प्राधिकारी त्याप्रमाणे त्वरीत नोंद घेवून नियुक्ती प्राधिकाऱ्यांस कळतील अन्यथा विहीत कालावधीत हजर न राहिलेल्या उमेदवाराने हक्क सोडला असल्याचे समजण्यात येईल. सदर उमेदवारानंतर गुणवत्ता यादीत लगतच्या उमेदवारास वरीलप्रमाणे विहीत कालावधीत रुजु होण्याकरीता कळविण्यात येईल.

३.४ सदर निवडसूची ११ महिने अथवा तत्पूर्वी परीक्षा आयोजित झाल्यास त्या कालावधीपर्यंत ग्राह्य धरण्यात येईल. तदनंतर सदर निवडसूची व्यपगत होईल व नवीन पदभरतीकरीता आवश्यकतेनुसार वरीलप्रमाणे नव्याने जाहिरात प्रसिध्द करून कार्यवाही करण्यात येईल.

३.५ वयोमर्यादा, बिंदुनामावली, शैक्षणिक अर्हता व सेवाशर्तीबाबत इतर अनुषांगिक प्रचलित निकष कायम राहतील अथवा यामध्ये शासन वेळोवेळी सुधारणा करीत त्याप्रमाणे राहील.

३ (ब) विभागीय मर्यादित स्पर्धा परीक्षा :- विभागीय मर्यादित स्पर्धा परीक्षेद्वारे भरण्यात येणाऱ्या रिक्त पदांसाठी जाहिरात शासनाच्या संकेतस्थळावर प्रसिध्द करण्यात येईल तसेच संबंधित जिल्ह्यातील जिल्हा परिषदेचे मुख्य कार्यकारी अधिकारी त्यांचे अधिनस्त केंद्रीय शाळांना सदर स्पर्धा परीक्षेबाबत कार्यालयीन आदेशाद्वारे कळवितील. विभागीय मर्यादित स्पर्धा परीक्षेसंदर्भात उर्वरित बाबी वरील अनुक्रमांक ३.२, ३.४ व ३.५ राहतील. मात्र, विभागीय मर्यादित स्पर्धा परीक्षेबाबतची जाहिरात वृत्तपत्रात प्रसिध्द करण्याची आवश्यकता नाही.

विभागीय मर्यादित परीक्षेत पात्र ठरलेला उमेदवार, त्यांच्या नियुक्तीच्या ठिकाणी, सद्यस्थितीत ज्या आस्थापनेवर तो कार्यरत आहे, त्या आस्थापनेने कार्यमुक्तीचे आदेश पारीत केल्यानंतर प्रचलित नियमास अनुसरून विहित मुदतीत हजर होईल.

४. परीक्षेचे आयोजन व स्वरूप :- सरळसेवा व विभागीय मर्यादित स्पर्धा परीक्षाद्वारे केंद्रप्रमुखाच्या निवडीसाठी अभियोग्यता व बुद्धीमत्ता चाचणी परीक्षेचे आयोजन शासन निश्चित करेल, अशा परीक्षा यंत्रणेमार्फत आयोजित करण्यात येईल. सदर परीक्षा यंत्रणेकडून राज्यातील सर्व जिल्ह्यामधील परीक्षा केंद्रे निश्चित करण्यात येतील. या चाचणी परीक्षेचे आयोजन व स्वरूप खालील प्रमाणे राहील :-

४.१ अभियोग्यता व बुद्धीमत्ता चाचणी परीक्षा घेण्यात येईल. अर्थात विषयनिहाय चाचणी घेतील जाणार नाही.

सदर परीक्षा ऑनलाईन पद्धतीने घेण्यात येईल.

सदर परीक्षा वस्तुनिष्ठ बहुपर्यायी स्वरूपाची असेल.

- ४.२ समान काठिण्य पातळीच्या किमान १० ऑनलाईन प्रश्नपत्रिका सदर परीक्षा यंत्रणा तयार ठेवेल. परीक्षार्थ्यांना समान काठिण्यपातळीचे विविध प्रश्नपत्रिका देण्यात येतील.
- ४.३ परीक्षेत मिळालेले गुण उमेदवारांना परीक्षा संपल्यावर त्वरीत कळतील.
- ४.४ अभियोग्यता चाचणी परीक्षेचे प्रथम आयोजन सदर शासन निर्णय निर्गमित झाल्यापासून ६ महिन्यांच्या आत सदर परीक्षा यंत्रणेकडून करण्यात येईल. तदनंतर उचलब्ध रिक्त होणारी पदे विचारात घेवून सदर परीक्षा घेण्यात येईल.
- ४.५ परीक्षेस बसणाऱ्या उमेदवारांची संख्या अधिक झाल्यास आणि एकाच वेळी सर्वांची ऑनलाईन चाचणी घेण्याची व्यवस्था करता येणे शक्य नसल्यास, काही फेऱ्यांमध्ये चाचणी परीक्षा घेण्यात येईल.
- ४.६ परीक्षेचे संभाव्य वेळापत्रक परीक्षा यंत्रणेमार्फत जाहिर करण्यात येईल.

५. **परीक्षेचे माध्यम व अभ्यासक्रम** :- परीक्षेचे माध्यम मराठी व इंग्रजी असेल. उमेदवारांस यापैकी एक माध्यम निवडावे लागेल.

अभ्यासक्रम :- सदर परीक्षा एकूण २०० गुणांची राहिल तसेच परीक्षेसाठी पुढीलप्रमाणे दोन घटक राहतील.

अ.क्र.	घटक	शेकडा प्रमाण	एकूण गुण	एकूण प्रश्न
अ)	अभियोग्यता	६०%	१२०%	१२०
ब)	बुद्धिमत्ता	४०%	८०%	८०
एकूण		१००%	२००	२००

अ) अभियोग्यता व घटकांतर्गत गणितीय क्षमता, तार्किक क्षमता, वेग आणि अचूकता, भाषिक क्षमता (इंग्रजी), भाषिक क्षमता (मराठी), अवकाशीय क्षमता, कल / आवड, समायोजन/ व्यक्तिमत्त्व इत्यादी उपघटक सर्वसाधारणपणे राहतील.

ब) बुद्धिमत्ता या घटकांतर्गत आकलन, वर्गीकरण, समसंबंध, क्रम-श्रेणी, तर्क व अनुमान, कूट प्रश्न, सांकेतिक भाषा, लयबद्ध मांडणी इत्यादी उपघटक सर्वसाधारणपणे राहतील.

सदर परीक्षा ही विषय ज्ञानावर होणार नाही. त्यामुळे या परीक्षेच्या अभ्यासक्रमासाठी विशिष्ट स्तर मर्यादा असणार नाही. तथापि राज्य शासन परीक्षेकरितेचा अभ्यासक्रम वेळोवेळी निर्धारित करेल.

६. अर्हता

६.१) सरळसेवेने नियुक्तीकरिता अथवा विभागीय मर्यादित परीक्षेद्वारे नियुक्तीसाठी दि.१०.६.२०१४ च्या अधिसूचनेनुसार अर्हता प्राप्त असलेले उमेदवार अभियोग्यता चाचणी देण्यास पात्र असतील.

६.२) विभागीय मर्यादित परीक्षेद्वारे नियुक्तीसाठी इच्छुक असलेल्या उमेदवारांनी आपल्या विभाग/कार्यालय प्रमुखामार्फत अर्ज करणे आवश्यक असून याकरिता अर्ज ऑनलाईन पद्धतीने संबंधित विभाग /कार्यालय प्रमुखास सादर करणे आवश्यक राहिल.

७. **कागदपत्राची पडताळणी :-** केंद्र प्रमुख पदी सरळ सेवेने / विभागीय मर्यादित परीक्षाद्वारे निवड झालेल्या उमेदवाराच्या शैक्षणिक व व्यावसायिक प्रमाणपत्राची पडताळणी शासनाच्या संकेतस्थळावर उमेदवारांची सूची जाहिर झाल्यानंतर १५ दिवसाच्या मुदतीत खालील समितीमार्फत करण्यात येईल.

संबंधित जिल्ह्याच्या मुख्य कार्यकारी अधिकारी यांच्या अध्यक्षतेखाली खालीलप्रमाणे समिती राहिल :-

१. संबंधित जिल्ह्याचे मुख्य कार्यकारी अधिकारी	अध्यक्ष
२. समाजकल्याण अधिकारी	सदस्य
३. शिक्षणाधिकारी (प्राथमिक)	सदस्य सचिव

कागदपत्राच्या पडताळणीस उपस्थित असलेल्या उमेदवारांच्या उपस्थितीत नोंद ठेवणे आवश्यक राहिल. उमेदवारांची मुळ कागदपत्रे तपासल्याची नोंद घेवून उमेदवारांकडून प्रमाणपत्राच्या प्रतीचा एक संच घ्यावा व त्यावर कागदपत्राच्या पडताळणीचा दिनांक व नोंद क्रमांक नोंदविण्यात यावा. मूळ प्रमाणपत्रे उमेदवारास तात्काळ परत करण्यात यावीत.

कागदपत्र पडताळणीत पात्र ठरलेल्या उमेदवारांची यादी शासनाच्या संकेतस्थळावर कार्यालयीन ३ दिवसांच्या अवधीत प्रसिद्ध करण्यात येईल.

८. **परीक्षेचे संनियंत्रण व जबाबदारी :-** सरळसेवा व मर्यादीत विभागीय स्पर्धेकरिता नियंत्रक अधिकारी हे शिक्षण संचालक (प्राथमिक), महाराष्ट्र राज्य, पुणे हे असतील. सरळसेवा व विभागीय मर्यादीत स्पर्धा परीक्षेस अनुसरून रिक्त पदाचा आढावा घेण्याची व शासन मान्यतेने सदर रिक्त पदे भरण्याची जबाबदारी शिक्षण संचालक (प्राथमिक) यांची राहिल. केंद्र प्रमुखाच्या रिक्त पदाची जिल्हानिहाय व संवर्गनिहाय आकडेवारी शिक्षण संचालक (प्राथमिक) यांच्या कडून संगणकीय प्रणालीद्वारे प्रसिद्ध करण्यात येईल.

अभियोग्यता चाचणीतील गुणांच्या आधारे उमेदवारांची सरळसेवेने नियुक्तीसाठी संगणकीय प्रणालीवर तसेच वृत्तपत्रात जाहिरात प्रसिद्ध करण्याची व सदर जाहिरातीस अनुसरून ऑनलाईन अर्ज करणा-या उमेदवारांची गुणवत्तानिहाय निवड करण्याची जबाबदारी संबंधित मुख्य कार्यकारी अधिकारी, जिल्हा परिषद यांची राहिल.

विभागीय मर्यादित स्पर्धा परिक्षा अंतर्गत जिल्हानिहाय रिक्त पदावर विषयनिहाय, आरक्षणनिहाय व गुणवत्तेनुसार निवड करण्याची कार्यवाही शिक्षण संचालक (प्राथमिक), महाराष्ट्र राज्य यांच्याकडून करण्यात येईल. तसेच निवड झालेल्या शिक्षकाची केंद्र प्रमुख पदाकरिता शिफारस संबंधीत जिल्हा परिषदेच्या मुख्य कार्यकारी अधिकारी यांच्याकडे करण्यात येईल.

९. **तक्रारीचे निराकरण :-** उमेदवाराच्या तक्रारीचे निराकरण करण्याची जबाबदारी सरळ सेवा नियुक्तीकरिता संबंधीत मुख्य कार्यकारी अधिकारी यांची राहिल. तसेच विभागीय मर्यादित स्पर्धेकरिता शिक्षण संचालक (प्राथमिक), महाराष्ट्र राज्य, पुणे यांची राहिल. उमेदवाराने याबाबत लेखी तक्रार विहित कालावधीत संबंधित प्राधिकाऱ्यांकडे करावी. प्राप्त झालेल्या तक्रारीचे निवारण संबंधित प्राधिकाऱ्यांनी १५ दिवसांत करणे आवश्यक राहिल.

हे शासन शुध्दीपत्रक शासनाच्या www.maharashtra.gov.in या संकेतस्थळावर उपलब्ध असून त्याचा संगणक सांकेतांक क्रमांक २०१८०२१६१७०४२८१२२१ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(सं. द. माने)

अवर सचिव, महाराष्ट्र शासन

प्रत,

१. मा. राज्यपालांचे सचिव, राजभवन, मुंबई
२. मा. मुख्यमंत्री यांचे प्रधान सचिव, मुंबई
३. मा. मंत्री, शालेय शिक्षण यांचे खाजगी सचिव
४. मा. मंत्री, यांचे खाजगी सचिव (सर्व)
५. मा. राज्यमंत्री यांचे खाजगी सचिव (सर्व)
६. मा. सर्व विधानसभा/विधानपरिषद सदस्य विधानभवन, मुंबई/नागपूर
७. मा. मुख्य सचिव यांचे स्वीय सहायक
८. मा. प्रधान सचिव, शालेय शिक्षण व क्रीडा विभाग यांचे स्वीय सहायक
९. प्रधान सचिव / सचिव (सर्व), मंत्रालय, मुंबई.
१०. आयुक्त (शिक्षण), महाराष्ट्र राज्य, पुणे.
११. शिक्षण संचालक (प्राथमिक), महाराष्ट्र राज्य, पुणे.
१२. शिक्षण संचालक (माध्यमिक व उच्च माध्यमिक), महाराष्ट्र राज्य, पुणे.
१३. आयुक्त, महाराष्ट्र राज्य परीक्षा परिषद, पुणे.
१४. सर्व मुख्य कार्यकारी अधिकारी, जिल्हा परिषद.
१५. सर्व विभागीय शिक्षण उपसंचालक.
१६. सर्व शिक्षणाधिकारी (प्राथमिक/ माध्यमिक), महाराष्ट्र राज्य, पुणे.
१७. सर्व समाजकल्याण अधिकारी, जिल्हा परिषद.
१८. निवड नस्ती टीएनटी-१.